

பிரஸார் பாரதி
அகில இந்திய வானொலி, சென்னை-4

08 10 2024
செவ்வாய்க்கிழமை

6 30
மாலை

தலைப்புச் செய்திகள் -

1. சட்டப்பேரவைத் தேர்தல் நடைபெற்ற ஹரியானாவில் பிஜேபி-யும், ஜம்மு-கஷ்மீரில் காங்கிரஸ் - தேசிய மாநாட்டுக் கட்சிக் கூட்டணியும் ஆட்சி அமைக்கும் நிலையில் உள்ளன.
2. தேசிய திரைப்பட விருதுகளை குடியரசுத் தலைவர் திருமதி திரௌபதி முர்மு இன்று வழங்கினார்.
தமிழில் சிறந்த திரைப்படத்துக்கான விருது பொன்னியின் செல்வன் படத்துக்கு வழங்கப்பட்டது.
3. தமிழகத்தில் வளர்ச்சிப் பணிகளை கண்காணிக்க மாவட்ட அளவில் பொறுப்பு அமைச்சர்களை முதலமைச்சர் திரு மு க ஸ்டாலின் நியமித்துள்ளார்.
4. தமிழகத்தில் மின்னணு தொழில்நுட்பம், கணினி மென்பொருள், பசுமை ஹைட்ராஜன், உள்ளிட்ட துறைகளில் 14 புதிய முதலீட்டு திட்டங்களுக்கு மாநில அமைச்சரவை ஒப்புதல் அளித்துள்ளது.
5. சீனாவில் நடைபெற்று வரும் சர்வதேச சேலஞ்சர் டென்னிஸ் போட்டியில் இந்தியாவின் ராம்குமார் ராமநாதன் காலிறுதிக்கு முந்தைய சுற்றுக்கு முன்னேறியுள்ளார்.

---- இனி விரிவான செய்திகள் ----

[]<<<>>>[]

சட்டப்பேரவைத் தேர்தல் நடைபெற்ற ஹரியானாவில் பிஜேபி-யும், ஜம்மு-கஷ்மீரில் காங்கிரஸ் தேசிய மாநாட்டுக் கட்சிக் கூட்டணியும் ஆட்சி அமைக்கும் நிலையில் உள்ளன.

ஹரியானாவில் மொத்தம் உள்ள 90 தொகுதிகளில் பிஜேபி 41 இடங்களில் வெற்றிபெற்று ஏழு தொகுதிகளில் முன்னிலையில் உள்ளன.

காங்கிரஸ் கூட்டணி 33 இடங்களில் வெற்றிபெற்று நான்கு இடங்களில் முன்னிலை வகிக்கிறது.

இந்திய தேசிய லோக்தள் கட்சி இரண்டு இடங்களிலும், சுயேச்சைகள் மூன்று இடங்களிலும் வெற்றிபெற்றுள்ளன.

ஜம்மு-கஷ்மீரில் மொத்தம் உள்ள 90 தொகுதிகளுக்கும் தேர்தல் முடிவுகள் வெளியாகி உள்ளன.

இதன்படி தேசிய மாநாட்டுக் கட்சி 42 இடங்களிலும், காங்கிரஸ் கட்சி ஆறு இடங்களிலும் வெற்றிபெற்றுள்ளன.

பிஜேபி 29 இடங்களில் வெற்றிபெற்றுள்ளது.

மக்கள் ஜனநாயகக் கட்சி மூன்று இடங்களில் வெற்றிபெற்றுள்ளது.

மார்க்சிஸ்ட் கம்யூனிஸ்ட், ஆம் ஆத்மி, ஜம்மு-கஷ்மீர் மக்கள் மாநாட்டுக் கட்சி ஆகிய தலா ஒரு இடத்திலும் வெற்றிபெற்றுள்ளன.

இதர கட்சிகள் ஒன்பது இடங்களிலும் வெற்றிபெற்றுள்ளன.

[][]<<>>[]

ஹரியானா மாநிலத்தில் பிஜேபி தொடர்ந்து மூன்றாவது முறையாக வெற்றிபெற்றிருப்பது பிரதமர் திரு நரேந்திரமோடி மீதும், பிஜேபி மீதும் அம்மாநில மக்கள் வைத்துள்ள நம்பிக்கையை வெளிப்படுத்துவதாக திரிபுரா முன்னாள் முதலமைச்சரும், ஹரியான மாநில பிஜேபி பொறுப்பாளருமான திரு **Biplab** குமார் தேவ் தெரிவித்துள்ளார்.

அகந்தலாவில் செய்தியாளர்களிடம் பேசிய அவர், ஹரியானா மாநிலத்தில் கட்சியின் வளர்ச்சிக்காக பிரதமர் அயராது பாடுபட்டார் என்றும் அவர் கூறினார்.

இந்த தேர்தல் முடிவுகள் வாக்குப்பதிவுக்கு பின் வெளியான கருத்துக் கணிப்புகளுக்கு எதிராக அமைந்துள்ளது என்றும் திரு **Biplab** குமார் தேவ் தெரிவித்தார்.

[][]<<>>[]

ஹரியானா தேர்தல் முடிவுகளை ஏற்றுக்கொள்ள முடியாது என்று காங்கிரஸ் மூத்த தலைவர் திரு ஜெயராம் ரமேஷ் கூறியுள்ளார்.

புதுதில்லியில் இன்று செய்தியாளர்களிடம் பேசிய அவர், மக்களின் எதிர்பார்ப்புக்கும், உணர்வுகளுக்கும் எதிரான அளவில் இந்த தேர்தல் முடிவுகள் அமைந்துள்ளது என்று தெரிவித்தார்.

தேர்தலின்போது முறைகேடுகள் நடைபெற்றதாகக் கூறிய அவர், இது குறித்து தேர்தல் ஆணையத்தில் புகார் அளிக்கப்போவதாகவும் திரு ஜெய்ராம் ரமேஷ் குறிப்பிட்டார்.

||<<>>||

ஜம்மு-கஷ்மீரில் தேசிய மாநாட்டுக் கட்சிக்கு கிடைத்த வெற்றி மக்கள் நம்பிக்கைக்கும், முன்னேற்றத்திற்கும் கிடைத்துள்ள வெற்றி என அக்கட்சியின் துணைத்தலைவர் திரு ஓமர் அப்துல்லா கூறியுள்ளார்.

கந்தர்பால் தொகுதியில் தாம் வெற்றிபெற்றதற்கான சான்றிதழை பெற்ற பின் செய்தியாளர்களிடம் பேசிய அவர், பிஜேபி மற்றும் அதன் கூட்டணி கட்சிகளின் பிரச்சாரத்தை மக்கள் நிராகரித்துள்ளதாக குறிப்பிட்டார்.

இதனிடையே ஸ்ரீநகரில் செய்தியாளர்களிடம் பேசிய தேசிய மாநாட்டுக் கட்சித் தலைவர் திரு ஃபரூக் அப்துல்லா, ஜம்மு-கஷ்மீரில் புதிதாக அமையவுள்ள கூட்டணி அரசின் முதலமைச்சராக திரு ஓமர் அப்துல்லா பதவியேற்பார் என்று தெரிவித்தார்.

இந்நிலையில் மக்கள் ஜனநாயகக் கட்சியின் தலைவர் திருமதி மெஹ்பூபா முப்தி, ஜம்மு-கஷ்மீரில் மக்கள் அளித்த தீர்ப்பை தலைவணங்கி ஏற்றுக் கொள்வதாகக் கூறியுள்ளார்.

ஜம்மு-கஷ்மீர் மக்கள் நிலையான அரசு அமைய வேண்டும் என்பதற்காக காங்கிரஸ் - தேசிய மாநாட்டுக் கட்சி கூட்டணிக்கு வாக்களித்திருப்பதாக அவர் தெரிவித்தார்.

||<<>>||

70-வது தேசிய திரைப்பட விருதுகளை குடியரசுத் தலைவர் திருமதி திரௌபதி முர்மு இன்று புதுதில்லியில் வழங்கினார்.

திரைப்படத் துறையின் உயரிய விருதான தாதா சாஹேப் பால்கே விருதை பிரபல நடிகர் மிதுன் சக்ரவர்த்திக்கு குடியரசுத் தலைவர் வழங்கினார்.

இந்நிகழ்ச்சியில் பேசிய திருமதி திரௌபதி முர்மு, உயரிய விருதுபெற்ற மிதுன் சக்ரவர்த்திக்கு வாழ்த்துக்களைத் தெரிவித்தார்

திரைப்படத்துறையில் பல்வேறு பிரிவுகளிலும் வெற்றிபெற்றிருக்கும் அனைவருக்கும் தமது வாழ்த்துக்களைத் தெரிவிப்பதாகவும் அவர் குறிப்பிட்டார்.

சிறந்த தமிழ் திரைப்படத்திற்கான விருதை பொன்னியின் செல்வன் இயக்குநர் திரு மணிரத்னம் பெற்றுக் கொண்டார்.

இந்த படத்தில் இசையமைத்த ஏ ஆர் ரஹ்மானுக்கு சிறந்த பின்னயி இசையமைப்பாளருக்கான விருது வழங்கப்பட்டது.

இந்த படத்தில் ஒலி வடிவமைப்புக்கான விருது ஆனந்த் கிருஷ்ணமூர்த்திக்கும், ஒளிப்பதிவாளர் ரவி வர்மனுக்கு சிறந்த ஒளிப்பதிவாளருக்கான விருதும் வழங்கப்பட்டது.

திருச்சிற்றம்பலம் படத்தில் நடித்த நடிகை நித்யாமேனனுக்கு சிறந்த நடிகைக்கான தேசிய விருது அளிக்கப்பட்டது.

இப்படத்தின் நடன இயக்குநராக பணியாற்றிய சதிஷ்கிருஷ்ணாவுக்கு சிறந்த நடன இயக்குநருக்கான விருது வழங்கப்பட்டது.

காந்தாரா படத்தில் நடித்த ரிஷப் ஷெட்டிக்கு சிறந்த நடிகருக்கான தேசிய விருது வழங்கப்பட்டது.

இந்நிகழ்ச்சியில் மத்திய தகவல் ஒலிபரப்புத்துறை அமைச்சர் திரு அஸ்வினி வைஷ்ணவ், இணை அமைச்சர் டாக்டர் எல் முருகன் ஆகியோர் கலந்து கொண்டனர்.



தமிழகத்தில் வளர்ச்சிப் பணிகளை துரிதப்படுத்தவும், இதர பணிகளை கண்காணிக்கவும் மாவட்ட அளவில் பொறுப்பு அமைச்சர்களை முதலமைச்சர் திரு மு க ஸ்டாலின் நியமனம் செய்து உத்தரவிட்டுள்ளார்.

இது தொடர்பாக இன்று வெளியிடப்பட்டுள்ள மாநில அரசின் செய்திக்குறிப்பில், மாவட்ட வளர்ச்சிப் பணிகளை துரிதப்படுத்தவும், மக்களுக்கான நலத்திட்ட உதவிகளை கண்காணிக்கவும், இயற்கை சீற்றம், நோய் தொற்று, அவசரகால பணிகளை துரிதமாக மேற்கொள்ளும் நோக்கில் மாவட்ட அளவில் பொறுப்பு அமைச்சர்கள் நியமிக்கப்பட்டுள்ளதாக தெரிவிக்கப்பட்டுள்ளது.

திருநெல்வேலி மாவட்டத்திற்கு திரு கே என் நேரு,

தேனி மாவட்டத்திற்கு திரு பெரியசாமி

திருப்பத்தூர் மற்றும் கள்ளக்குறிச்சி மாவட்டங்களுக்கு திரு ஏ வ வேலு-வும் நியமிக்கப்பட்டுள்ளனர்.

தருமபுரி மாவட்டத்திற்கு திரு எம் ஆர் கே பன்னீர்செல்வம்,

தென்காசி – திரு கே கே எஸ் எஸ் ஆர் ராமச்சந்திரன்

கன்னியாகுமரி – திரு தங்கம் தென்னரசு

நீலகிரி – திரு மு பெ சாமிநாதன்

கிருஷ்ணகிரி – திரு சக்கரபாணி

கோயம்புத்தூர் - திரு செந்தில் பாலாஜி

காஞ்சிபுரம் - திரு ஆர் காந்தி

பெரம்பலூர் - திரு எஸ் சிவசங்கர்

நாகப்பட்டினம் - திரு அன்பில் மகேஷ் பொய்யமொழி

மயிலாடுதுறை மாவட்டத்திற்கு திரு மெய்யநாதன் ஆகியோரும் பொறுப்பு அமைச்சர்களாக நியமனம் செய்யப்பட்டுள்ளனர்.

[[<<>>]]

தமிழகத்தில் மின்னணு தொழில்நுட்பம், கணினி மென்பொருள், பாதுகாப்பு தளவாடங்கள், பசுமை ஹைட்ராஜன், பசுமை அமோனியா உள்ளிட்ட துறைகளில் 38 ஆயிரத்து 600 கோடி ரூபாய் மதிப்புள்ள 14 புதிய முதலீட்டு திட்டங்களுக்கு மாநில அமைச்சரவை ஒப்புதல் அளித்துள்ளது.

முதலமைச்சர் திரு மு க ஸ்டாலின் தலைமையில் இன்று நடைபெற்ற அமைச்சரவைக் கூட்டத்திற்குப் பின் செய்தியாளர்களிடம் இதனைத் தெரிவித்த மாநில நிதி அமைச்சர் திரு தங்கம் தென்னரசு, புதிய முதலீடுகள் மூலம் 46 ஆயிரத்து தொள்ளாயிரத்து 31 பேருக்கு வேலைவாய்ப்புகள் உருவாக்கப்படும் என்று தெரிவித்தார்.

ராணிப்பேட்டை மாவட்டத்தில் பாடா நிறுவனம் சார்பில் ஐயாயிரம் பேருக்கு வேலைவாய்ப்பு கிடைக்கும் என்று திரு தங்கம் தென்னரசு கூறினார்.

(சவுண்ட்ஸைட் - தங்கம் தென்னரசு) -45-- செகண்ட்

[[<<>>]]

அஇஅதிமுக கன்னியாகுமரி சட்டப்பேரவைத் தொகுதி உறுப்பினர் திரு தளவாய் சுந்தரம், கட்சியின் அமைப்புச் செயலாளர் மற்றும் கன்னியாகுமரி கிழக்கு மாவட்ட செயலாளர் பொறுப்புகளிலிருந்து தற்காலிகமாக விடுவிக்கப்பட்டுள்ளார்.

கட்சியின் சட்டத்திட்டங்களுக்கு மாறுபட்டு நடந்து கொண்டதாகக் கிடைத்த தகவலின் அடிப்படையில் விசாரணை மேற்கொள்வதற்கு ஏதுவாக கட்சியின் பொதுச்செயலாளர் திரு எடப்பாடி பழனிசாமி இந்த நடவடிக்கையை மேற்கொண்டுள்ளதாக அக்கட்சியின் செய்திக்குறிப்பு தெரிவிக்கிறது.

||<<<>>>||

ஈரோடு மாவட்டம் கோபிச்செட்டிப்பாளையம் அருகே உள்ள குண்டேரிப்பள்ளம் அணை நிரம்பியதை அடுத்து, அதன் கரையோரப் பகுதிகளில் உள்ள கிராம மக்கள் பாதுகாப்பாக இருக்குமாறு அறிவுறுத்தப்பட்டுள்ளனர்.

||<<<>>>||

காஞ்சிபுரம் மாவட்டத்தில் நடைபெற்று வரும் மழைநீர் வடிகால் கால்வாய் பணிகள் மற்றும் பாலம் கட்டும் பணியையும் ஆட்சியர் திருமதி கலைச்செல்வி மோகன் இன்று நேரில் பார்வையிட்டு ஆய்வு செய்தார்.

||<<<>>>||

திருப்பத்தூர் மாவட்டத்தில் வேலைவாய்ப்புத்துறையில் பதிவு செய்துள்ளவர்கள் வேலைவாய்ப்பற்றோர் உதவித்தொகை பெற அடுத்த மாதம் 30-ஆம் தேதிக்குள் விண்ணப்பிக்கலாம் என தெரிவிக்கப்பட்டுள்ளது.

||<<<>>>||

நீலகிரி மாவட்டத்தில் வன உயிரின வாரவிழாவையொட்டி வனத்துறை சார்பில் விழிப்புணர்வு பேரணி இன்று நடைபெற்றது.

||<<<>>>||

சென்னை மாவட்டத்தில் செயல்படும் அனைத்து தனியார் பணி புரியும் மகளிர் விடுதிகள் மற்றும் இல்லங்கள் முறையாக பதிவு செய்யப்பட வேண்டும் என்றும், அலுவலர் பதிவு செய்யப்படாத நிறுவனங்கள்மீது சட்டப்படி நடவடிக்கை எடுக்கப்படும் என்றும் ஆட்சியர் திருமதி ரஷ்மி சித்தார்த் ஜகதே தெரிவித்துள்ளார்.

||<<<>>>||

சீனாவில் நடைபெற்று வரும் சர்வதேச சேலஞ்சர் டென்னிஸ் போட்டியில் இந்தியாவின் ராம்குமார் ராமநாதன் காலிறுதிக்கு முந்தைய சுற்றுக்கு முன்னேறியுள்ளார்.

இன்று நடைபெற்ற முதல் சுற்று ஆட்டத்தில் அவர், உக்ரைனின் **Ilya machenko**-யை 6-7, 6-4, 6-4 என்ற செட் கணக்கில் வென்றார்.

[[<<<>>>]]

உலக கோப்பை மகளிர் வெண்டி - டுவெண்டி கிரிக்கெட் போட்டியில் இன்று நடைபெறவுள்ள ஆட்டத்தில் ஆஸ்திரேலியா - நியூஸிலாந்தை எதிர்கொள்கிறது.

ஜார்ஜாவில் இப்போட்டி இரவு மணி 7.30-க்கு தொடங்குகிறது.

End of News